



مذہب کا حقیقی کردار اور سیاسی استعمال

(Dr. Muhammad Javed, Dubai)

انسانیت کے تمدنی ارتقاء میں جہاں دیگر عوامل کا کردار رہا ہے وہاں مذہب نے بھی ایک اہم کردار ادا کیا، مذہب کا انسانی زندگی سے بہت گہرا تعلق رہا ہے، انسانوں نے شروع دن سے اپنے سیاسی اور سماجی ضروریات کے لئے جواز مذہب میں ڈھونڈنے کی کوششیں کیں۔ وقت کے بدلتے ہوئے دھاروں نے عقلی قوتوں کو ترقی دی اور نئے تقاضوں کو جنم دیا، لیکن ہر دور میں مذہب انسانوں کی زندگیوں میں کسی نہ کسی طرح دخیل رہا، تہذیب نفس، اعلیٰ معاشرتی اقدار کے حصول کے لئے مذہبی افکار و نظریات اپنا کام کرتے رہے۔، مذہب نے انسانی حیات کے مختلف شعبوں پر بے پناہ اثر ڈالا۔ اگرچہ کہ وقت کے ساتھ ساتھ ان مذہبی افکار نے بھی اپنا ارتقائی سفر جاری رکھا لیکن بہر حال ان کی جڑیں

معاشرے میں گہری ہوتی گئیں - ہر قوم اور ملت اپنے مذہبی افکار و نظریات کو پروان چڑھاتی رہی۔ کچھ تو مرور زمانہ سے ختم ہو کر رہ گئیں ان کے افکار مذہبی اور صحائف دنیا سے مٹ گئے اور کچھ نے وقت اور حالات کے مطابق ان میں جدت اور نئے دور کے حوالے سے تطبیق پیدا کر کے ان کی حیات و جاودانی کو سلامت رکھا۔ آج کرہ ارض پر بسنے والا ہر انسان کسی نہ کسی صورت میں کسی نہ کسی مذہبی فکر اور نظریہ کا حامل ہے چاہے اس کی وابستگی ظاہری ہی کیوں نہ ہو۔ بقول کینتھ واکر "دنیا میں کوئی شخص ایسا نہیں جو اپنا کسی قسم کا معیار اقدار اور ضابطہء اخلاق نہ رکھتا ہو اور جس پر اس کا برائے نام ایمان نہ ہو۔"

مذہب کا معاملہ ہمیشہ سے بڑا حساس رہا ہے۔ کیونکہ اس کی اساس غیر متزلزل ایمان اور یقین پر ہوتی ہے اور اس میں کسی حد تک شدت کا عنصر بھی موجود ہوتا ہے اگر

کسی فرد کے ان افکار پر تنقید ہو، ان کو چھیڑا جائے تو لامحالہ اس کا ایک شدید رد عمل دیکھنے میں آتا ہے۔

مذہبی عقائد و نظریات اس کے رگ و جاں میں بسے ہوتے ہیں اور اس کا نفسیاتی مسئلہ بن جاتے ہیں۔ کیونکہ مذہب نام ذہنی احساس ہی کا نہیں بلکہ اس کے زیر اثر کردار و عمل کا بھی ہے۔ لہذا وہ ان تمام معاملات میں انتہائی حساس ہوتا ہے جن کا تعلق اس کے عقائد و نظریات سے ہو۔ ایک مذہبی آدمی اپنے خدا و رسول، رہنما، پیغمبر اپنے صحائف مذہبی کتب اور دیگر عبادات کے طریقے اور رسم و رواج کو اپنی دنیا اور آخرت میں کامیابی کا ذریعہ سمجھتا ہے اور ان تمام پہلوؤں کے ساتھ انتہائی جذباتی وابستگی قائم کر لیتا ہے۔ اور ان کو زندگی اور موت کا مسئلہ سمجھتا ہے دنیا کے کسی بھی مذہب کے پیروکاروں کا تجزیہ کیا جائے تو یہی کیفیت نظر آئے گی ہر مذہب کا پیروکار اپنے تصور خدا، رہنما، پیغمبر، کتاب اور دیگر عقائد و رسوم کو دوسروں سے اعلیٰ اور حق

سمجھتا ہے اور اپنے علاوہ دیگر تمام عقائد و نظریات اور مذاہب کو باطل ٹھہراتا ہے اور ایک خاص طرح کی عدوات اپنے اندر رکھتا ہے ۔

یہی وجہ ہے کہ مذہبی تاریخ باہمی آویزشوں ، جنگوں سے بھری پڑی ہے کہیں مذاہب کے باہم تنازعات رہے کہیں ان مذاہب کے اندر فرقہ وارانہ جنگیں رہیں ۔ تاریخ انسانی کے ان واقعات کا سبب اگرچہ کہ صرف مذہب نہیں کیونکہ بنیادی طور پر مذہب انسانوں کی اخلاقی ، روحانی ، تہذیبی ارتقاء کے لئے کام کرتا رہا ہے مگر مذاہب کے درمیان گروہیت پر مبنی جنگ وجدل کے پیچھے ان مفاد پرست سیاسی عناصر کا ہاتھ رہا ہے جنہوں نے حصول اقتدار کی خاطر مذہب کو آلہ کار کے طور پر استعمال کر کے معاشرے میں افتراق و انتشار پیدا کیا ۔

تاریخ یہ بھی بتاتی ہے کہ بعض مفاد پرست مذہبی رہنماؤں نے بالادست حکمران طبقہ کے مفادات کی تکمیل کے لئے اور اس کے ساتھ ساتھ اپنی نفسانی خواہشات کی تکمیل کے لئے مذہبی جنگوں کو ہوا دی۔ لہذا معاشرے میں مذہب بدنام ہوا۔ ان مذہبی رہنماؤں نے عقیدہ، مسلک کی بنیاد پر ایسے فروعی اختلافات کو ہوا دی کہ صدیوں سے ان اختلافات کی بنیاد پر انسانیت ٹکڑوں میں بٹ کے رہ گئی۔ نتیجہ یہ ہوا کہ افراد معاشرہ کی مذہب کی حقیقی روح سے دوری پیدا ہوئی اور وہ فروعی مسائل و اختلافات میں الجھ کے رہ گئے جس سے معاشروں کا شیرازہ بکھرنے لگا۔

جب مذہبی طبقہ سیاسی اقتدار کے حصول کی جدوجہد میں مصروف ہو جاتا ہے اور اپنے ذاتی اور گروہی مفادات کی تکمیل کے لئے معاشرے کے مفاد پرست عناصر اور انسان دشمن قوتوں سے الحاق شروع کر دیتا ہے اور عوامی مذہبی

جذبات کو اپنے مقاصد کے لئے استعمال کرتا ہے اس کے ساتھ ساتھ ثواب اور کامیابی کے لالچ دیکر مخالف قوتوں کے خلاف تشدد کے نظریات کا پرچار ہوتا ہے۔ تاکہ کسی طرح ان کو شکست دیکر اقتدار تک پہنچا جائے یا اپنے مخصوص عقیدے یا مسلک کی بالا دستی قائم کی جائے۔ اب اس عمل کے دوران جمہوری رویوں کی بجائے زبردستی اور طاقت کا فکر غالب آجاتا ہے اور معاشرہ تشدد کی آماجگاہ بن کر رہ جاتا ہے۔ تشدد کرنے والے اسے عین سعادت اور مذہبی فریضہ سمجھنے لگتے ہیں اور کیفیت یہ ہوتی ہے کہ مذہب کے مقدس نام پر مفادات کی جنگ کا آغاز ہو جاتا ہے۔ اس عمل میں ایک وقت ایسا بھی آتا ہے کہ مذہبی طبقہ ایک دوسرے سے بھی دست و گریباں ہو جاتا ہے نئے نئے فرقے، مذہبی اور سیاسی ٹولے نمودار ہوتے ہیں اور ہر ایک کی کوشش یہ ہوتی ہے کہ وہ پہلے کرسی اقتدار کا مالک بن جائے، یا معاشرے میں اس کے حلقہ جات زیادہ ہو جائیں۔

مذہبی درس اپنے مخالفین کی ہرزہ سرائی کا ذریعہ بن جاتے ہیں۔ اور اس عمل کو مزید بڑھانے میں سرمایہ پرست قوتیں خوب سرمایہ کاری کرتی ہیں خوب فرقہ وارانہ آگ کو ہوا دی جاتی ہے۔ سیاسی حکمران طبقہ بظاہر سب فرقوں کے ساتھ ہوتا ہے، ہر مذہب کی تعریف کرتا ہے اور بالواسطہ یا بلا واسطہ انہیں اپنے سیاسی اور معاشی مقاصد کے لئے استعمال کرتا ہے۔

معروف مفکر مولانا عبید اللہ سندھیؒ کے بقول: "ہر قوم جو اپنے زمانہ تاریخ میں فکر و عمل کی دنیا میں بین الاقوامی قیادت کی مالک بنی اس کا طرہ امتیاز اس کی یہی عالمگیریت اور جامعیت تھی اور جب اس قوم کے مٹنے کے دن آئے تو اس قوم کے افراد کی نظریں تنگ ہو گئیں ان کے دماغ اور بھی تنگ ہو گئے اور انسانیت کا بین الاقوامی تصور تو الگ رہا ان کے ذہنوں میں اپنی پوری قوم کی سمائی بھی

مشکل ہو گئی۔ وہ انسانیت سے قومیت پر آگئے اور قوم سے ان میں فرقے بن گئے اور آخر فرقوں میں بھی آپس میں دال بٹنے لگی اور نفسی 'نفسی' تک نوبت پہنچ گئی پہلے یہودی اور عیسائی اس روگ میں مبتلا ہوئے اور آج مسلمانوں کا بھی یہی حال ہے۔"۔ موجودہ دور میں مذہبی کشمکش، بغض و عناد اور سیاسی آلہ کار بن جانے کی وجہ دراصل یہی ہے کہ عالمگیریت اور جامعیت کی روح نکل گئی ہے۔

مذہب کا سیاسی مقاصد کے لئے استعمال نہ صرف قومی سطح پہ ہوتا ہے بلکہ عالمی سامراجی طاقتیں بھی اسے گذشتہ کئی دہائیوں سے بھرپور طریقے سے استعمال کر رہی ہیں، عالمی منظر نامے میں مذہب کے سیاسی استعمال کا کام اس وقت شروع ہوا جب 1917 میں روس میں سوشلسٹ انقلاب برپا ہوا اور بعد ازاں سوویت یونین کا قیام عمل میں آیا، سوشلزم کے بڑھتے ہوئے اثر رسوخ کے لئے مذہبی قوتوں کو

میدان میں لایا گیا، سرمایہ داری بلاک نے اس حوالے سے خوب سرمایہ کاری کی، سوشلسٹ نظریات کے خلاف مذہبی جماعتوں کی تشکیل کی گئی، کتب، رسائل و اخبارات شائع کئے گئے، ایسی مذہبی شخصیات کو میڈیا کے ذریعے مشہور کیا گیا جو سوشلزم کے خلاف مذہبی عقائد کو پیش کرنے کی صلاحیت رکھتے تھے، عالمی سطح پہ مذہبی اتحاد جن میں تمام مذاہب کی نمائندگی تھی بنائے گئے، اور یہاں تک ہوا کہ "خدا بچاؤ" تحریک شروع کی گئی، اور اس کام کے سلسلے میں مذہبی پیشواؤں کو خوب مراعات فراہم کی گئیں۔ یہ دور امریکہ اور اس کے حواریوں اور سوویت یونین کے درمیان سرد جنگ کہلاتا تھا۔ اس سرد جنگ کے زمانے میں خاص طور پہ اسلام، اسلامی سکالرز، اداروں اور اسلامی ممالک کو استعمال کیا گیا اور باقاعدہ "جہاد" کے کلچر کو اس انداز سے متعارف کروایا گیا کہ پوری مسلمان امہ میں سے نوجوانوں کو جمع کر کے انہیں اسلحہ چلانے کی تربیت

فراہم کر کے روسی فوجوں کے خلاف جنگ میں اتارا گیا۔
 جہادی تنظیموں کو معاشی طور پہ مضبوط کیا
 گیا، "مجاہدین" کو میڈیا میں ہیرو بنا کر پیش کیا جاتا تھا۔

اور اس طرح عالمی سطح پہ دو سیاسی قوتوں کے درمیان
 جنگ میں مذہب کو ایک آلہ کے طور پہ بھرپور طریقے سے
 استعمال میں لایا گیا۔ ہزاروں جانیں لقمہ اجل بنیں، اور ایک
 طویل جنگ وجدل کے بعد افغانستان تباہ ہوا اور سوویت
 یونین بکھر گیا اور سرمایہ داری ہلاک کو بظاہر فتح نصیب
 ہوئی۔

وقت نے نئی کروٹ لی اور اب عالمی سطح پہ غالب سرمایہ
 دار قوتوں کے مفادات تبدیل ہوئے انہوں نے اقوام کے معاشی
 وسائل کو اپنے کنٹرول میں کرنے کے لئے پھر سے مذہب
 خصوصاً اسلام کو استعمال کرنے کے لئے نئی حکمت عملی

ترتیب دی، اس کے لئے انہوں نے اپنی تخلیق کی گئی اور استعمال شدہ تمام "جہادی تنظیمیں" اور "مجاہدین" کو دہشت گرد قرار دیا اور ان کے خلاف بظاہر "جنگ" کا آغاز کرتے ہوئے ملکوں اور قوموں پہ چڑھائی شروع کر دی۔ اس طرح آج پوری دنیا میں خوف اور دہشت کو پھیلا نے کے لئے ہر طرح کے ذرائع کو استعمال کیا جا رہا ہے اور ایک طرف ان دہشت گردوں کو بالواسطہ یا بلا واسطہ اسلحہ، لاجسٹک سپورٹ، افرادی قوت سے مضبوط کیا جا رہا ہے اور دوسری طرف ان کے خلاف واویلہ کر کے انہیں جواز بنا کر ممالک کے نظاموں اور معیشتوں کو تباہ کیا جا رہا ہے۔ آزاد میڈیا یہ بھی بتاتا ہے کہ آج جتنے بھی "اسلامی دہشت گردی" کے نام پہ بننے والے نیٹ ورک پوری دنیا میں سرگرم ہیں انہیں عالمی سامراجی ایجنسیوں نے خود پال رکھا ہے، اور ان سے بظاہر جنگ کے نام پہ ملکوں اور قوموں کی خود مختاری کو روندنا جا رہا ہے۔ اس تمام صورتحال کو سمجھنے کی ضرورت

ہے، اور یہ ریاستی اداروں کی ذمہ داری ہے کہ اپنے معاشرے میں ایسے کسی بھی نیٹ ورک کو پھیلنے اور نشوونما پانے سے روکنے کی ٹھوس حکمت عملی اختیار کریں۔

مذہب کے سیاسی استعمال کے نتیجے میں جہاں معاشرے میں جمہوری رویے دم توڑتے ہیں وہاں عوام مذہب کے اخلاقی اصلاحی عمل سے استفادہ نہیں کر سکتے اور معاشرہ

مذہب کی بنیاد پر تشدد اور جابرانہ رویوں کا شکار ہو کر زوال کی طرف رواں دواں ہو جاتا ہے۔ حالانکہ مذہب آپس میں

بیر رکھنا نہیں سکھاتا بلکہ معاشرے کے اندر سے سماجی

برائیوں کا خاتمہ چاہتا ہے اور اعلیٰ اخلاقی اقدار معاشرے

کے اندر پیدا کر کے اس کو ترقی کے راستے پر رواں دواں کرنا

چاہتا ہے۔ لیکن یہ بلند تر مقصد اس وقت ہی پورا ہو سکتا

ہے جب معاشرہ کے اندر تمام مذاہب کے پیروکار باہم

شیرو شکر ہو کر رہیں اپنے مذہبی عقائد کے اختلافات کو باہم

متنازعہ بنا کر معاشرے کو انتشار میں مبتلا نہ کریں،
 دوسروں کے لئے وسعت نظری ، رواداری ، محبت، اخلاص اور
 ہمدردی کے جذبات پیدا کریں۔ مذاہب کی باہمی آویزشوں
 ، چپقلشوں اور فرقہ وارانہ جنگ وجدل کو ختم کر کے رواداری ،
 فرقہ وارانہ ہم آہنگی کا ماحول پیدا کیا جائے۔ اس کے لئے
 ضروری ہے کہ مذاہب کی وہ تعلیمات جو انسانیت کی فلاح
 و بہبود تحمل و برداشت ، ہمدردی و ایثار پیدا کرتی ہیں ان کو
 عام کیا جائے ان کو معاشرے میں فروغ دیا جائے۔

Email

31 Aug, 2016

Rate it: ★★★★★

Total Views: 11

Post Comments

Print

About the Author: Dr. Muhammad JavedRead More Articles by **Dr. Muhammad Javed: 30 Articles with 2889 views »**

Currently, no details found about the author. If you are the author of this Article, Please update or create your Profile here >>

Reviews & Comments

Post your Comments

Language: English Urdu

Type your Comments / Review in the space below.

Submit Comments

مزہبی کالم نگاری میں لکھنے اور تبصرہ کرنے والے احباب سے گزارش ہے کہ دوسرے مسالک کا احترام کرتے ہوئے تنقیدی الفاظ اور تبصروں سے گریز فرمائیں - شکریہ

Recent Religion Articles

مذہب کا حقیقی کردار اور سیاسی استعمال

قضاءے حاجت اور سنت نبوی صلی اللہ علیہ وسلم
 دین کا ایک اہم ترین فریضہ ... حج بیت اللہ
 عشق رسول ﷺ کے داعی اور اقبال کے مرد مومن حافظ محمد مشتاق
 جادو جنات اور علاج قسط نمبر 3:A
 Most Viewed (Last 30 Days | All Time)
 یہ مسجد نہیں گرے گی
 سود پر مبنی معیشت حرام کیوں؟
 قرآن کریم کے تدریجی نزول کی حکمتیں
 حرمت رسول ﷺ
 حج بیت اللہ کی زیارت، حضوری سے پہلے حضوری کے بعد

MORE ON ARTICLES

- Featured
- Writers
- E-books
- Writers Club
- Interviews
- Novels

MORE ON HAMARIWEB

- TV Channels
- News
- Finance
- Islam
- Cricket
- Mobiles
- Videos
- Names
- Recipes
- Articles
- Poetry
- Photos
- Dictionary
- Health
- Weather
- Travel
- Results
- Directories